

Opinjoni tal-Kumitat Ekonomiku u Soċjali Ewropew dwar il-“Proposta għal Direttiva tal-Parlament Ewropew u tal-Kunsill li temenda d-Direttiva 2014/65/UE dwar is-swieq fl-istrumenti finanzjarji”

(COM(2018) 99 final — 2018/0047 (COD))

u l-“Proposta għal Regolament tal-Parlament Ewropew u tal-Kunsill dwar il-Fornituri ta’ Servizzi ta’ Finanzjament Kollettiv (ECSP) għan-Negozji”

(COM(2018) 113 final — 2018/0048 (COD))

(2018/C 367/13)

Relatur: **Daniel MAREELS**

Konsultazzjoni	Parlament Ewropew, 16.4.2018 Kunsill Ewropew, 27/03/2018
Bazi legali	Artikoli 114 u 53(1) tat-Trattat dwar il-Funzjonament tal-Unjoni Ewropea
Sezzjoni kompetenti	Sezzjoni għall-Unjoni Ekonomika u Monetarja u l-Koeżjoni Ekonomika u Soċjali
Adottata fis-sezzjoni	27.6.2018
Adottata fil-plenarja	11.7.2018
Sessjoni plenarja Nru	536
Riżultat tal-votazzjoni (favur/kontra/astensjonijiet)	146/0/1

1. Konkluzjonijiet u rakkomandazzjonijiet

1.1. Il-KESE jilqa’ b’sodisfazzjon kbir dawn il-proposti biex jinholq qafas li jiffacilita l-finanzjament kollettiv permezz tad-29 regim. Il-Kumitat għalhekk jappella għal azzjoni rapida sabiex jinkiseb riżultat ta’ suċċess, partikolarment peress li dawn il-miżuri jidhlu f’qafas usa’ li huwa ta’ interess partikolari għall-Kumitat ⁽¹⁾.

1.2. Il-KESE jilqa’ l-fatt li tqis il-finanzjament ta’ intrapriži żgħar, innovattivi u li għadhom jibdew. Il-finanzjament kollettiv huwa parti importanti mill-iskata tal-finanzjament tagħhom, b’mod partikolari meta dawn jgħaddi mill-faži ta’ start-up għal dik ta’ espansjoni u l-finanzjament tradizzjonali ma jkunx dejjem disponibbli. Fl-istess hin, qeghdin jinholqu aktar opportunitajiet u opportunitajiet aħjar għall-investituri.

1.3. Huwa pożittiv hafna li, għal dan il-ghan, qieghed isir użu minn prodotti u soluzzjonijiet innovattivi appoġġati mit-teknoloġija moderna. Dan ifisser li l-proposta progressiva tiffirma wkoll parti mill-implimentazzjoni ta’ suq uniku diġitali. Il-proposta żżid ukoll dimensjoni transkonfinali, li tikkontribwixxi għall-integrazzjoni effettiva u l-approfondiment tas-swieq tal-kapital. Il-holqien ta’ suq uniku armonizzat fl-UE bl-istess regoli kemm għall-intraprendituri kif ukoll għall-investituri għandu jkun ta’ prijorità.

1.4. Waqt li jitqies il-fatt li l-ostakli artifiċjali m’għandhomx iservu biex jitwaqqaf dan il-qafas innovattiv, il-Kumitat xorta waħda jappella fuq il-baži ta’ approċċ globali u olistiku għal proposti iktar b’sahhithom u miżuri addizzjonali b’rabta ma’ ċerti punti, għall-inqas fl-istadji inizjali (ara punt 1.5 u ta’ wara). Il-Kumitat huwa spirat b’mod partikolari hawnhekk mill-prinċipji tal-“kredibilità”, iċ-“carezza” u l-“fiduċja”. Dan ifisser ukoll ċertezza u protezzjoni għal dawk kollha kkonċernati.

1.5. L-ewwel nett, il-Kumitat jilqa’ b’sodisfazzjon il-fatt li ġew ikkunsidrati l-aspetti tar-riskji assoċjati mal-operazzjonijiet u s-swieq tal-finanzjament kollettiv, iżda fl-istess hin jemmen li għall-inqas fl-istadji inizjali għandu jkun hemm saħnsitra enfasi aktar b’sahhitha fuq dawn l-aspetti sabiex jiġu identifikati aħjar jew jittaffew fejn possibbli. Dan jikkonċerna l-kwistjonijiet li ġejjin:

⁽¹⁾ Ara l-punti 3.1 sa 3.4.

1.5.1. It-trasparenza u l-protezzjoni tal-investituri. Il-Kumitat huwa tal-fehma li l-valutazzjoni tar-riskju ta' proġetti speċifiċi dwar il-pjattaformi tal-finanzjament kollettiv tithalla wisq f'idejn is-swieq u l-investituri. Il-KESE jemmen li hemm bżonn ta' miżuri adegwati biex jiġu identifikati ahjar jew jittaffew ir-riskji kollha, kemm finanzjarji kif ukoll dawk mhux finanzjarji. Fl-ahħar mill-ahħar, dan huwa marbut ma' protezzjoni ahjar għall-investituri. L-approċċ MiFID jista' jipprovdi bażi f'dan ir-rigward. Barra minn hekk, hemm il-periklu li jinholqu kundizzjonijiet mhux indaqs mal-fornituri tradizzjonali, bħall-istituzzjonijiet finanzjarji li jridu japplikaw regoli stretti ta' protezzjoni fir-relazzjonijiet mal-klijenti tagħhom.

1.5.2. oqsma possibbli ta' tensjoni fil-livell ta' status tal-fornituri u s-servizzi li joffru. Il-possibbiltà li l-fornituri jistgħu jidhlu f'kuntratti b'"marġni ta' diskrezzjoni" ma' investituri sabiex jinkiseb l-ahjar riżultat għal dawn l-investituri, tista' twassal għal sitwazzjonijiet sensitivi għall-fornituri li jridu jaġixxu l-ewwel u qabel kollox bħala "intermedjarji newtrali".

1.5.3. is-superviżjoni. Ir-rwol tal-EMSA jidher ċar waqt li dak tas-superviżuri nazzjonali inqas. Il-Kumitat huwa tal-fehma li hemm bżonn ta' aktar ċarezza f'dan ir-rigward. Barra minn hekk, il-KESE jistaqsi jekk għandux jiġi assenjat rwol sostanzjali lis-superviżuri nazzjonali, speċjalment peress li huma eqreb tas-swieq nazzjonali u jistgħu jivvalutaw ahjar iċ-ċirkostanzi lokali. Fi kwalunkwe każ, huwa importanti għall-Kumitat li l-awtoritajiet u s-superviżuri fil-livell nazzjonali u Ewropew jikkonsultaw u jikkooperaw fuq bażi permanenti u konsistenti, kemm biex tiġi żgurata aktar armonizzazzjoni u integrazzjoni fl-Unjoni kif ukoll sabiex il-proposti attwali jkollhom suċċess.

1.6. Peress li d-29 reġim u s-sistemi nazzjonali ser jeżistu b'mod parallel bħala riżultat tal-ġażliet li saru, il-partijiet interessati jistgħu jiġu kkonfrontati b'liġijiet differenti, kundizzjonijiet differenti u protezzjoni inugwali fl-istess waqt u fl-istess suq, li jista' jagħti lok għal konfużjoni u incertezza. Hawnhekk jinhtieġu aktar miżuri sabiex tiġi żgurata aktar ċarezza:

1.6.1. Fil-fehma tal-Kumitat, għandu jkun hemm obbligi addizzjonali fuq l-awtoritajiet u s-superviżuri sabiex jipprovdu lill-utenti kollha b'informazzjoni preċiża u faċilment aċċessibbli, li tipprovdi ċertezza u hija disponibbli fil-lingwa tagħhom stess.

1.6.2. Għażla wahda hija li l-pjattaformi tal-finanzjament kollettiv ikunu obbligati jsemmu b'mod esplicitu u ċar it-"tikketta tal-UE" tagħhom, kull meta jindirizzaw il-pubbliku u fil-komunikazzjonijiet esterni kollha tagħhom.

1.7. Il-Kumitat jikkunsidra wkoll li r-regoli proposti dwar il-ġlieda kontra l-ħasil tal-flus u l-iffinanzjar tat-terroriżmu jibqgħu relattivament limitati u l-biċċa l-kbira indiretti. Id-dispożizzjonijiet dwar li l-pjattaformi tal-finanzjament kollettiv ikunu soġġetti għal dawn ir-regoli għandhom jiġu estenzi u msahħa. Il-KESE jemmen li ma jstax ikun il-każ li din il-possibbiltà teżisti darba biss, u li hija biss il-Kummissjoni li għandha s-setgħa li tipproponi li l-fornituri tas-servizzi tal-finanzjament kollettiv ikunu soġġetti għar-regoli msemmija hawn fuq. Barra minn hekk għandhom jiġu stabbiliti kriterji u kundizzjonijiet ċari għal deċiżjoni bħal din.

1.8. Huwa wkoll sorprendenti li ma jiġux indirizzati t-trattament fiskali tad-dhul finanzjarju mill-finanzjament kollettiv u l-obbligi tat-taxxa fuq id-debituri, minkejja l-fatt li wieħed jista' jkumpli jassumi b'mod raġonevoli li t-tassazzjoni tkun wieħed mill-fatturi determinanti jekk din l-inizjattiva tkunx suċċess jew le. Għalhekk, il-Kumitat jitlob li dawn l-aspetti jiġu inklużi fid-diskussjoni. Jekk ikun meħtieġ, ir-regoli għandhom jiġu adattati fil-livell xieraq.

1.9. Minhabba li din hija kwistjoni dwar is-suq, il-Kumitat iqis li huwa tal-ikbar importanza li kulhadd ikun jaqbel ma' dawn il-proposti sabiex jiġu implimentati b'suċċess. Huwa essenzjali li l-kumpaniji u l-investituri jagħmlu użu effettiv u estensiv tad-29 reġim. Minn perspettiva tas-suq, din tqajjem il-kwistjoni dwar jekk ir-restrizzjoni għal EUR 1 miljun għal kull proġett hux ser tkun ta' ostaklu.

1.10. Fl-ahħar nett, sabiex jiġi żgurat is-suċċess fil-ġejjieni u kontinwu tal-pjattaformi ta' finanzjament kollettiv, il-Kumitat huwa tal-fehma li għandu jkun hemm preparamenti minn qabel għal miżuri regolari biex jiġi mmonitorjat, evalwat u mkejje l is-suċċess tad-29 reġim. Hawnhekk huma ugwalment importanti il-konsultazzjoni u d-djalogo mal-partijiet interessati kollha.

2. Sfond

2.1. Meta bdiet il-mandat fl-2014, il-Kummissjoni Juncker fasslet "pjan ta' investiment għall-Ewropa" bil-ghan li jinkisbu l-prijoritajiet ewlenin fit-tkabir, l-impjiegi u l-investment⁽²⁾. Wieħed mill-ghanijiet ewlenin tal-pjan huwa t-twettiq gradwali ta' unjoni tas-swieq kapitali, flimkien ma' suq uniku digitali u unjoni tal-enerġija. L-ghan huwa li tiġi żviluppata unjoni tas-swieq kapitali integrata, li tiffunzjona sew u li tkopri lill-Istati Membri kollha.

(2) Ara s-sit tal-Internet tal-Kummissjoni Ewropea http://ec.europa.eu/priorities/jobs-growth-investment/plan/index_en.htm

2.2. Permezz tal-Pjan ta' Azzjoni għall-Bini ta' Unjoni tas-Swieq Kapitali⁽³⁾, il-Kummissjoni impenjat ruhha li timplimenta l-elementi kostitwenti kollha għal din l-unjoni sal-2019. B'kollox kienu ppjanati aktar minn 33 inizjattiva u azzjoni.

2.3. Wara appelli għal progress rapidu⁽⁴⁾ ⁽⁵⁾ twestaq rieżami ta' nofs it-terminu tal-pjan ta' azzjoni fl-2017. Dan irriżulta f'għadd ta' azzjonijiet prijoritarji godda bil-għan li jitqiesu l-isfidi li qed jevolvu u ċ-ċirkostanzi li qed jinbidlu, inkluż il-“Brexit”. Fl-istess ħin, huwa importanti li jsir progress reali dwar l-istabbiliment tal-Unjoni Bankarja u l-Unjoni tas-Swieq Kapitali. Il-koerenza u l-konsistenza huma l-kunsiderazzjonijiet ewlenin hawnhekk.

2.4. Barra minn hekk, il-Kummissjoni indikat, f'dik l-okkażjoni, li kien meħtieġ li “nġholli l-livell ta' ambizzjoni, sabiex nindirizzaw l-ostakli iżda aktar importanti minn hekk biex niehdu vantaġġ minn dawn l-opportunitajiet godda”⁽⁶⁾. Huwa f'dan il-kuntest li fit-8 ta' Marzu 2018 il-Kummissjoni ppubblikat Komunikazzjoni b'żewġ pjani ta' azzjoni⁽⁷⁾.

2.5. Il-Pjan ta' Azzjoni dwar it-Teknoloġija Finanzjarja (FinTech) għandu l-għan li jesprimi l-ambizzjoni li l-Ewropa tinbidel f'centru globali ta' teknoloġija finanzjarja, fejn in-negozji u l-investituri fl-UE jkunu jistgħu jiehdu l-akbar benefiċċju mill-vantaġġi tas-suq uniku f'dan is-settur li qed jevolvi malajr⁽⁸⁾.

2.6. Il-promozzjoni tal-finanzjament kollettiv u s-self bejn il-pari hija waħda mill-mizuri ewlenin taht il-Pjan ta' Azzjoni. L-enfasi hija kemm fuq l-iżvilupp ta' servizzi u tikketti godda kif ukoll fuq l-integrazzjoni tas-swieq kapitali.

2.7. B'mod aktar speċifiku, l-ideat tal-Kummissjoni huma stipulati:

2.7.1. fil-“Proposta għal Regolament tal-Parlament Ewropew u tal-Kunsill dwar il-Fornituri ta' Servizzi ta' Finanzjament Kollettiv (ECSP) għan-Negozji”⁽⁹⁾ u

2.7.2. fil-“Proposta għal Direttiva tal-Parlament Ewropew u tal-Kunsill li temenda d-Direttiva tal-Kunsill 2014/65/UE dwar is-swieq fl-istrumenti finanzjarji”⁽¹⁰⁾

2.8. Dawn il-proposti għandhom l-għan li jintroduċu **tikketta Ewropea għall-pjattaformi ta' crowdfunding**, li tiffacilita l-attivitajiet transkonfinali. Din għandha tippermetti lis-servizzi ta' finanzjament kollettiv biex iżidu l-attivitajiet tagħhom u biex jiżviluppaw fil-livell tal-UE filwaqt li jiġi pprovdut aċċess akbar għall-finanzjament għall-intraprendituri u n-negozji, speċjalment intrapriżi żgħar, godda u innovattivi. Il-proposti japplikaw biss fir-rigward ta' titoli trasferibbli għal servizzi ta' crowdfunding ibbażati fuq l-investment.

2.9. Fl-istess ħin, l-għan huwa li dawn il-pjattaformi jkunu soġġetti għal **regolamentazzjoni u sorveljanza li huma kemm adattati kif ukoll xierqa**. Dan għandu jippermetti mhux biss li tinzamm l-istabbiltà ekonomika u finanzjarja fl-UE, iżda, aktar importanti minn hekk, li tiżdied il-fiduċja tal-investituri, b'mod partikolari f'kuntest transkonfinali.

⁽³⁾ Pjan ta' azzjoni ta' Settembru 2015. “Pjan ta' Azzjoni għall-Bini ta' Unjoni tas-Swieq Kapitali” – Komunikazzjoni tal-Kummissjoni lill-Parlament Ewropew, lill-Kunsill, lill-Kumitat Ekonomiku u Soċjali Ewropew u lill-Kumitat tar-Regġuni, COM(2015) 468 final. Ara <http://eur-lex.europa.eu/legal-content/MT/TXT/?qid=1447000363413&uri=CELEX:52015DC0468>

⁽⁴⁾ Il-Kummissjoni adottat ukoll Komunikazzjoni li appellat biex jiġu intensifikati r-riformi. Ara COM(2016) 601 final.

⁽⁵⁾ Perezempju, il-Kunsill Ewropew appella għal “progress rapidu u determinat” fuq il-pjan sabiex “jiġi żgurat aċċess aktar faċli għal finanzjament għan-negozji u jinghata appoġġ għall-investment fl-ekonomija reali”. Ara <http://www.consilium.europa.eu/mt/press/press-releases/2016/06/28-euco-conclusions/>

⁽⁶⁾ Ara l-Komunikazzjoni mill-Kummissjoni “Inlestu l-Unjoni tas-Swieq Kapitali sal-2019 – żmien li nħaffu l-proċess”. Ara <https://ec.europa.eu/transparency/regdoc/rep/1/2018/MT/COM-2018-114-F1-MT-MAIN-PART-1.PDF>

⁽⁷⁾ Il-“Pjan ta' Azzjoni dwar il-Finanzi Sostenibbli”, minbarra l-Pjan ta' Azzjoni li hemm referenza għalih fil-punt 2.5.

⁽⁸⁾ Stqarrija għall-Istampa tat-8 ta' Marzu 2018: “FinTech: Il-Kummissjoni tiehru azzjoni għal suq finanzjarju aktar kompetittiv u innovattiv”. Ara http://europa.eu/rapid/press-release_IP-18-1403_mt.htm

⁽⁹⁾ Ara <http://eur-lex.europa.eu/legal-content/MT/TXT/?qid=1521456325451&uri=CELEX:52018PC0113>

⁽¹⁰⁾ Ara <http://eur-lex.europa.eu/legal-content/MT/TXT/?qid=1521456325451&uri=CELEX:52018PC0099>

3. Osservazzjonijiet u kummenti

Kummenti ġenerali inizjattiva milqugħa

3.1. Il-KESE jilqa' bi pjaċir dawn il-proposti biex jiġi introdott id-29 reġim dwar il-finanzjament kollettiv, u jappella li jsir kull sforz biex jinkiseb eżitu ta' suċċess u rapidu.

3.2. L-ewwel u qabel kollox, dawn il-proposti jikkontribwixxu għal għadd ta' għanijiet usa' li huma ta' interess partikolari għall-KESE u li kien talab preċedentement ⁽¹¹⁾. Dawn jinkludu:

3.2.1. Il-bini ta' Unjoni tas-Swieq Kapitali, li għandu jsir id f'id ma' konverġenza ekonomika u soċjali akbar u ma' integrazzjoni finanzjarja u ekonomika, għandu jżid is-sigurtà, l-istabbiltà u r-reziljenza tas-sistema finanzjarja u ekonomika billi jwessa' u jiddiversifika s-sorsi ta' finanzjament tal-ekonomija. Implimentazzjoni rapida tal-Unjoni tas-Swieq Kapitali għandha tibqa' prijorità ewlenija.

3.2.2. Tikketta unika tal-UE għall-pjattaformi ta' finanzjament kollettiv tippromovi l-operazzjonijiet ta' finanzjament transkonfinali u għalhekk jkun hemm aktar kondivizzjoni tar-riskju privat. Dan huwa importanti biex jiġu evitati skossi asimmetriċi fil-każ ta' kriżi, jew biex jitnaqqas l-impatt tagħha. B'dan il-mod jista' jsir kontribut importanti għal tkabbir konverġenti bejn l-Istati Membri tal-Unjoni, fis-sens li ekonomiji inqas żviluppatti ser ikunu kapaċi jlahhqu aktar malajr ma' dawk li qed jagħtu prestazzjoni aħjar.

3.2.3. L-Unjoni tas-Swieq Kapitali għandha wkoll importanza kruċjali għall-appfondiment u l-kisba tal-Unjoni Ekonomika u Monetarja (UEM) u huwa indispensabbli li din titwettag. Flimkien ma' unjoni bankarja kompluta, l-Unjoni tas-Swieq Kapitali għandha twassal għal unjoni finanzjarja ġenwina, li tikkostitwixxi wiehed mill-erba' pilastri tal-UEM.

3.2.4. Billi l-finanzjament kollettiv għadu mhux żviluppatt biżżejjed fl-UE meta mqabbel ma' ekonomiji kbar oħra, hawnhekk tista' tissemma wkoll il-pożizzjoni tal-UE fir-rigward tal-bqija tad-dinja. L-UE għandha tistabbilixxi fis-sod il-pożizzjoni tagħha u thejji ruhha b'mod effettiv, speċjalment peress li qegħdin johorġu fid-dieher għadd ta' bidliet globali fil-poter bejn il-Lvant u l-Punent.

3.3. F'opinjonijiet preċedenti ⁽¹²⁾, il-Kumitat wera tħassib u qajjem mistoqsijiet dwar kemm l-Unjoni tas-Swieq Kapitali hija rilevanti u effettiva għall-SMEs. Il-Kumitat jilqa' l-fatt li issa qiegħed jiehu l-forma approċċ rilevanti. Il-finanzjament kollettiv huwa mmirat b'mod partikolari għal ċertu grupp ta' SMEs u parti speċifika tal-iskala tal-finanzjament. Il-KESE jilqa' l-proposti attwali li jtejbju l-finanzjament ta' intrapriżi żgħar, godda u innovattivi u jagħmlu tali finanzjament aktar faċli, filwaqt li jinholqu aktar opportunitajiet u opportunitajiet aħjar għall-investituri.

3.4. Fl-aħħar nett hawnhekk tista' tissemma n-natura orjentata lejn il-futur tal-proposti bħala parti mill-Pjan ta' Azzjoni għall-FinTech, li jfittex li jesprimi l-ambizzjoni li l-Ewropa tinbidel f'centru globali ta' teknoloġija finanzjarja. Billi jiġi sfruttat il-potenzjal ta' prodotti u soluzzjonijiet innovattivi appoġġati mit-teknoloġija moderna, din il-proposta tiffirma wkoll parti integrali mill-implimentazzjoni ta' suq uniku diġitali.

Il-proposti — bażi tajba iżda huma meħtieġa miżuri protettivi addizzjonali

3.5. Il-KESE jemmen li għandu jsir kull sforz biex dawn il-proposti jkollhom suċċess. Għall-Kumitat, huwa ta' importanza kbira li s-sistema l-ġdida hija kkaratterizzata mill-"kredibilità", iċ-"ċarezza" u l-"fiduċja". Il-finanzjament kollettiv għandu jiġi pprovdut fi hdan qafas li jipprovdri ċertezza u protezzjoni għal dawk kollha kkonċernati.

3.6. Il-KESE jilqa' b'sodisfazzjon l-għażla tad-"29 reġim", li, permezz tat-teknoloġiji godda u orjentati lejn il-futur, jistabbilixxi s-sisien għall-holqien ta' suq uniku armonizzat bl-istess regoli, kemm għal intraprendituri żgħażaġh li jkun qed ifittxu finanzjament transkonfinali kif koll għal investituri li qed ifittxu opportunitajiet ta' investment addizzjonali.

⁽¹¹⁾ Ara l-Opinjoni tal-KESE dwar *Rieżami ta' nofs it-terminu tal-Pjan ta' Azzjoni tal-Unjoni tas-Swieq Kapitali* (ĠU C 81, 2.3.2018, p.117).

⁽¹²⁾ Ara b'mod partikolari l-Opinjoni tal-KESE dwar *Il-Pjan ta' Azzjoni għall-Bini ta' Unjoni tas-Swieq Kapitali* (ĠU C 133, 14.4.2016, p. 17) u dwar *Rieżami ta' nofs it-terminu tal-Pjan ta' Azzjoni tal-Unjoni tas-Swieq Kapitali* (ĠU C 81, 2.3.2018, p. 117)

3.7. L-għażla ta' "regolament" biex jintlaħaq dan il-għan hija għalhekk għalkollox xierqa hawnhekk. Din il-proposta tista' titqies bħala eżempju ta' integrazzjoni effettiva u l-approfondament tas-swieq tal-kapital.

3.8. Minkejja dan, il-Kumitat jilqa' b'sodisfazzjon ukoll il-fatt li l-Kummissjoni, mill-bidu nett, tat kas l-aspetti tar-riskji assoċjati ma' operazzjonijiet u swieq ta' finanzjament kollettiv. Il-KESE huwa favur il-kundizzjonijiet li għandhom jiġu sodisfatti mill-pjattaformi ta' finanzjament kollettiv u s-servizzi li jipprovdu⁽¹³⁾, kif ukoll il-pjani għal supervizjoni. Barra minn hekk, l-investituri jingħataw il-parir li jillimitaw ir-riskji li jieħdu⁽¹⁴⁾.

3.9. Fl-istess hin, u minn perspettiva olistika, il-Kumitat jemmen li għall-inqas fl-istadji inizjali għandu jkun hemm enfasi aktar b'saħħitha fuq dawn l-aspetti tar-riskju. Il-Kumitat huwa tal-fehma li r-riskji kollha, kemm finanzjarji kif ukoll dawk li mhumiex finanzjarji, għandhom jiġu identifikati ahjar u possibbilment jiġu limitati. Barra minn hekk, għandha tinghata attenzjoni akbar lil għadd ta' fatturi ambjentali oħra li huma importanti għas-suċċess ta' dawn il-proposti.

3.10. L-għażla ta' politika li saret favur soluzzjoni komplementari bbażata fuq is-servizz⁽¹⁵⁾ tfisser li ser jeżistu u jiġu applikati b'mod parallel regolamenti nazzjonali u tal-UE. Il-partijiet interessati ser jiġu kkonfrontati, fl-istess waqt u fl-istess suq, mal-operaturi ta' status differenti, bħal fornituri b'tikketta tal-UE li joperaw fl-ivell transkonfinali, l-istess fornituri li jahdmu lokalment u fornituri li huma soġġetti għal regoli nazzjonali (eżistenti) jew awtorizzazzjonijiet eżistenti⁽¹⁶⁾. Dan jista' jwassal għal liġijiet differenti, kundizzjonijiet differenti u protezzjoni inugwali⁽¹⁷⁾. Il-Kumitat jitlob li tinghata aktar attenzjoni lil din il-kwistjoni, li tista' tagħti lok għal incertezzi u konfużjoni⁽¹⁸⁾. Hawn taht huma stabbiliti għadd ta' proposti speċifiċi.

Il-fornituri ta' servizzi ta' finanzjament kollettiv

3.11. Il-fornituri ta' servizzi ta' finanzjament kollettiv ikunu jistgħu jwettqu l-attivitajiet tagħhom fl-Unjoni Ewropea billi jużaw awtorizzazzjoni unika, li tippermettilhom iżidu l-attivitajiet tagħhom. Din hija innovazzjoni importanti u pass kbir 'il quddiem meta mqabbla mas-sitwazzjoni attwali fejn huwa kważi impossibbli li jitwettqu attivitajiet transkonfinali.

3.12. Minkejja dak li ntqal hawn fuq⁽¹⁹⁾, il-KESE jitlob li tinghata aktar attenzjoni lil oqsma possibbli ta' tensjoni fir-rigward tal-istatus tal-fornituri u s-servizzi li joffru. Pereżempju, l-għażla disponibbli għall-fornituri li jidhlu f'kuntratti ma' investituri li taħtha jistgħu "jeżerċitaw diskrezzjoni", tista' twassal għal sitwazzjonijiet sensittivi. Bħala intermedjarji, il-fornituri għandhom ikunu "newtrali", anke jekk dawn huma kontrattwalment obbligati "li jiksibu l-ahjar riżultat possibbli għall-klijenti tagħhom"⁽²⁰⁾. Għall-Kumitat, l-obbligu ta' newtralità ma għandu jiġi ddubbitat taht l-ebda ċirkostanza. Huma meħtieġa miżuri addizzjonali f'dan ir-rigward. Il-pjattaformi għandhom joffru servizzi ta' kwalità għolja.

3.13. Għall-utenti potenzjali kollha, kemm jekk intraprendituri kif ukoll investituri, huwa essenzjali u importanti ferm f'kull hin li jkun jafu b'mod ċar liema pjattaforma qegħdin jużaw. Dan huwa aktar u aktar importanti minhabba li, kif imsemmi hawn fuq, ser jeżistu u japplikaw b'mod parallel regolamenti nazzjonali u tal-UE⁽²¹⁾. F'dan ir-rigward, ir-registri ta' pjattaformi tal-UE li għandhom jinżammu mill-ESMA mhumiex strument biżżejjed għar-riklamar. Fil-fehma tal-Kumitat, għandu jkun hemm obbligi addizzjonali fuq l-awtoritajiet u s-supervizuri sabiex jipprovdu lill-utenti kollha b'informazzjoni preċiża u faċilment aċċessibbli, li toffri ċertezza u hija disponibbli fil-lingwa tagħhom stess.

⁽¹³⁾ Ara l-memorandum ta' spjegazzjoni għall-abbozz ta' Regolament u l-Artikoli 1 sa 9 tiegħu.

⁽¹⁴⁾ Ara l-Artikolu 16 tal-abbozz ta' Regolament. L-iskeda bl-informazzjoni ewlenija dwar l-investment li għandha ssir disponibbli għall-partijiet interessati tinkludi din ir-rakkomondazzjoni: "ma għandekx tinvesti aktar minn 10 % tal-gid nett tiegħek fi proġetti ta' finanzjament kollettiv."

⁽¹⁵⁾ Il-valutazzjoni tal-impatt iressaq 4 għażliet ta' politika. Ara l-abbozz ta' Regolament, Kapitolu 3, "Il-Valutazzjoni tal-Impatt".

⁽¹⁶⁾ Inkluzi dawk fuq il-bażi tad-Direttiva dwar is-Swieq fl-Istrumenti Finanzjarji (MiFID II), id-Direttiva dwar is-Servizzi ta' Hlas (PSD) kif ukoll id-Direttiva dwar Maniġers ta' Fondi ta' Investment Alternattiv (AIFMD).

⁽¹⁷⁾ Skont jekk il-parti interessata tkunx intraprenditur jew investitur.

⁽¹⁸⁾ Dan huwa wieħed mill-"fatturi ambjentali" li l-Kumitat talab li jiġi kkunsidrat fil-punt 3.9.

⁽¹⁹⁾ Ara l-punt 3.8.

⁽²⁰⁾ Ara l-premessa 16 tal-abbozz ta' Regolament.

⁽²¹⁾ Ara l-punt 3.10.

3.14. Il-Kumitat jemmen li l-pjattaformi għandhom ukoll ikunu soġġetti għall-obbligi tar-rikliamar. Speċifikament, jista' jkun stipulat li l-pjattaformi għandhom jiddikjaraw esplicitament u b'mod ċar li għandhom "tikketta tal-UE" kull meta dawn jindirizzaw lill-pubbliku jew lill-partijiet interessati ⁽²²⁾ u fil-komunikazzjonijiet esterni kollha tagħhom ⁽²³⁾.

3.15. Ir-rwol superviżorju u ta' responsabbiltà tal-ESMA jidher li huwa ċar, iżda tista' wkoll tqum il-mistoqsija jekk is-superviżuri nazzjonali għandux ikollhom rwol, speċjalment minhabba li huma eqreb lejn is-swieq nazzjonali u huma aktar familjari maċ-ċirkostanzi lokali. Fi kwalunkwe każ, hemm bżonn ta' ċarezza hawnhekk. Dan huwa importanti wkoll għall-hrajn, inklużi dawk l-intraprendituri li jixtiequ jagħmlu użu mill-finanzjament kollettiv.

3.16. B'mod iktar ġenerali, u kif imsemmi hawn fuq, peress li ser jeżistu u jkun japplikaw b'mod parallel regoli nazzjonali u tal-UE, il-KESE jqis li fi kwalunkwe każ ⁽²⁴⁾ huwa importanti li d-diversi awtoritajiet u superviżuri fil-livell nazzjonali u Ewropew jikkonsultaw lil xulxin u jikkooperaw b'mod konsistenti u permanenti, bil-għan li jkun hemm aktar armonizzazzjoni u integrazzjoni fl-Unjoni. Barra minn hekk, huma wkoll għandhom rwol ewlieni x'jaqdu fil-"fiduċja" li hija vitali biex il-finanzjament kollettiv jirnexxi.

3.17. Jekk l-EMSA timponi sanzjonijiet bħala parti mir-rwol superviżorju tagħha, fejn ikun xieraq għandu jitressaq appell quddiem il-Qorti Ewropea tal-Ġustizzja. Dan mhuiwix biss proċess tqil, iżda, barra minn hekk, iqajjem ukoll il-kwistjoni ta' jekk dan għandux jaqa' taht il-mandat tal-Qorti tal-Ġustizzja.

Intrapriżi li jużaw il-finanzjament kollettiv

3.18. Il-finanzjament kollettiv huwa prinċipalment immirat lejn intrapriżi ġodda u dawk li huma fi stadju bikri li jkollhom inqas aċċess faċli għall-finanzjament bankarju jew li jittrattaw proġetti aktar riskjużi u innovattivi, fil-perjodu inizjali tal-attivitajiet tagħhom, speċjalment meta dawn jiċċaqalqu mill-fażi inizjali għal dik ta' espansjoni. Il-Kumitat jilqa' l-fatt li l-proposti l-ġodda jgħolqu possibbiltajiet addizzjonali ta' finanzjament għal dan it-tip ta' SME u intrapriża li huwa usa' u aktar faċilment aċċessibbli, u b'dimensjoni transkonfinali wkoll.

3.19. Barra minn hekk, il-Kumitat jaqbel mal-fehma ⁽²⁵⁾ li hemm benefiċċji oħra għall-finanzjament kollettiv għajr dawk diġà msemmija. Pereżempju, jista' jipprovdi validazzjoni tal-kunċett u tal-idea lis-sid tal-proġett, jagħti aċċess lil għadd kbir ta' nies u b'hekk jipprovdi lill-intraprenditur b'osservazzjonijiet u b'informazzjoni u jkun għodda tal-kummerċjalizzazzjoni jekk kampanja ta' finanzjament kollettiv tkun ta' suċċess.

3.20. L-intrapriża għandhom l-għażla li l-proġetti tagħhom jiġu ffinanzjati għal ammont sa EUR 1 miljun fuq perjodu ta' 12-il xahar. Dan iqajjem il-mistoqsija dwar jekk dan il-limitu huwix baxx wisq, speċjalment meta l-finanzjament kollettiv huwa "ibbażat fuq l-investiment" ⁽²⁶⁾. F'dawn iċ-ċirkostanzi, t-transferibbiltà obbligatorja ta' titoli huwa salvagwardja importanti għal investituri li jixtiequ jirtiraw mill-proġett ⁽²⁷⁾. Tqum il-mistoqsija jekk il-limitu ppjanat ta' miljun jistax ikun ta' ostaklu għall-istabbiliment u l-funzjonament bla xkiel tas-swieq għal dan it-tip ta' titoli. Barra minn hekk, limiti oghla jidhru li huma possibbli taht ir-regoli nazzjonali ⁽²⁸⁾.

Investituri (potenzjali)

3.21. Il-Kumitat jilqa' b'sodisfazzjon il-fatt li qed jinfetħ mezz ġdid għall-investituri li joperaw fuq bażi transkonfinali. Dan ser iwessa' l-għażliet tal-investituri u jzid l-għażla.

⁽²²⁾ Pereżempju fuq is-sit tal-Internet tagħhom.

⁽²³⁾ Pereżempju fid-dokumenti kollha maħsuba għall-partijiet interessati.

⁽²⁴⁾ Irrispettivament mis-sorveljanza u l-kwistjoni msemmija fil-punt 3.15.

⁽²⁵⁾ Premessa 4 tal-abbozz ta' Regolament.

⁽²⁶⁾ Ara l-premessa 11 tal-abbozz ta' Regolament.

⁽²⁷⁾ Pereżempju, ishema jew titoli oħra tal-istess tip.

⁽²⁸⁾ Ir-Regolament dwar il-Prospett (li jidhol fis-seħh f'Lulju 2018) ma fiha l-ebda deroga speċifika għall-finanzjament kollettiv. Bosta Stati Membri, fosthom il-Belġju, għandhom l-arranġamenti tagħhom sess fis-seħh dwar id-derogi. Dan huwa permissibbli għal transazzjonijiet taht it-EUR 8 miljun, li m'humiex armonizzati (għal ammont oghla hemm bżonn ta' prospett f'kull każ). Ir-rizultat huwa li kull Stat Membru żviluppa s-sistema tiegħu ta' eżenzjonijiet mill-obbligu li jiġi pprovdut prospett għal tranżazzjonijiet ta' finanzjament kollettiv, li jwassal għal frammentazzjoni tas-suq. Pjattaformi li jixtiequ jkun attivi f'diversi Stati Membri għandhom għalhekk jimmonitorjaw u jikkonformaw mas-sistema nazzjonali f'kull każ. Il-proposta hija attwalment limitata għal tranżazzjonijiet ta' inqas minn EUR 1 miljun, u għalhekk ftit li xejn tikkontribwixxi għas-suq tal-finanzjament kollettiv għal tranżazzjonijiet ta' aktar minn EUR 1 miljun.

3.22. Huwa bla dubju pożittiv li l-proposta tippovdi għal valutazzjoni inizjali ta' kemm huwa adatt investitur potenzjali permezz ta' test dwar l-għarfien, u għal simulazzjoni tal-kapaċità li jiġi mgarrab it-telf⁽²⁹⁾, iżda mhux l-istess jista' jingħad dwar il-fatt li r-riskju (u l-valutazzjoni tiegħu) ser jithalla kompletament f'idejn is-suq u l-investituri potenzjali.

3.23. Fil-fatt, il-fatt li, skont il-proposta, l-awtoritajiet kompetenti ma għandhomx jehtiegu approvazzjoni "ex ante"⁽³⁰⁾ tal-"iskeda bl-informazzjoni ewlenija dwar l-investment", jew kwalunkwe obbligu ta' notifika⁽³¹⁾, ċertament ma jiffavorixxix il-harsien tal-investituri potenzjali. Lanqas ma jgħinu l-obbligi limitati dwar it-traduzzjoni ta' dokumenti ewlenin⁽³²⁾. Din is-sitwazzjoni tidher li mhix sodisfacenti. Għalhekk il-Kumitat jemmen li, tal-anqas fl-istadji inizjali tar-regim, hemm bżonn ta' miżuri xierqa sabiex jiġi identifikat ahjar ir-riskju jew jitnaqqas kemm jista' jkun, fir-rigward tal-investituri. L-istess japplika għall-informazzjoni li jircievu.

3.24. Jekk wieħed jikkunsidra wkoll l-mod aktar tradizzjonali li bih jiġu offruti t-titoli, partikolarment permezz ta' banek u kumpaniji kwotati fil-borża, allura l-harsien limitat tal-investituri skont il-proposti attwali jirriskja li johloq kundizzjonijiet inugwali bejn il-fornituri differenti⁽³³⁾. Il-Kumitat jemmen li differenzi eċċessivi f'dan il-qasam għandhom jiġu evitati minhabba li jistgħu jdghajfu l-kunfidenza f'ċerti partecipanti tas-suq u jwasslu għal incertezza u arbitraġġ regolatorju. Fl-ahħar mill-ahħar, dan jista' jkollu wkoll konsegwenzi għall-istabbiltà finanzjarja tal-UE.

Kummenti addizzjonali

3.25. Rigward il-ġlieda kontra l-ħasil tal-flus u l-finanzjament tat-terroriżmu, ir-regoli proposti jidher li mhumiex effikaċi biżżejjed, b'mod partikolari billi l-ESMA diġà enfasizzat r-riskji speċifiċi u l-perikli f'dan il-qasam⁽³⁴⁾. Tqajmu dubji dwar in-natura relattivament limitata tar-regoli proposti f'dan ir-rigward⁽³⁵⁾, u s-setgħa mogħtija lill-Kummissjoni biex potenzjalment tissoġġetta l-fornituri tas-servizz tal-finanzjament kollettiv għar-regoli rilevanti⁽³⁶⁾. Hawnhekk tqum il-kwistjoni dwar jekk din id-deċiżjoni għandhiex taqa' f'idejn il-Kummissjoni. Jekk iva, liema huma l-kriterji applikabbli f'dan il-każ⁽³⁷⁾? Barra minn hekk, għaliex din il-possibiltà, jiġifieri li l-fornituri tas-servizzi tal-finanzjament kollettiv ikunu soġġetti għal dawn ir-regoli, hija pprovduta darba biss⁽³⁸⁾? Il-Kumitat jemmen li din il-possibiltà għandha teżisti f'kull hin u ma għandhiex tkun kompetenza biss tal-Kummissjoni. Barra minn hekk, il-kundizzjonijiet u l-kriterji skont liema din tkun possibbli għandhom ikunu ċari.

⁽²⁹⁾ Artikolu 15 tal-abbozz ta' Regolament

⁽³⁰⁾ Ara l-Artikolu 16 tal-abbozz ta' Regolament.

⁽³¹⁾ B'mod partikolari, l-awtoritajiet nazzjonali kompetenti. Ara l-Artikolu 16(8) tal-abbozz ta' Regolament.

⁽³²⁾ Il-proposta stipula li "L-iskeda bl-informazzjoni ewlenija dwar l-investment għandha tiġi mfassla b'tal-anqas waħda mil-lingwi uffiċjali tal-Istat Membru kkonċernat jew b'lingwa abitwali fil-isfera tal-finanzjament internazzjonali". Investitur "jista' jitolb lil fornitur ta' servizzi ta' finanzjament kollettiv biex ihejji traduzzjoni tal-iskeda bl-informazzjoni ewlenija dwar l-investment f'lingwa tal-għażla tal-investitur", iżda l-fornitur ma jidher li għandu l-ebda obbligu assolut li jipprovdi din it-traduzzjoni. Ara l-Artikolu 16 tal-abbozz ta' Regolament.

⁽³³⁾ Il-banek u l-kumpaniji kwotati fil-borża huma soġġetti għar-regoli tal-MiFID, filwaqt li l-pjattaformi tal-finanzjament kollettiv huma eżentati (ara l-abbozz ta' Direttiva). Dawn tal-ahħar huma soġġetti għal regoli speċifiċi, kif stipulat fl-abbozz ta' Regolament.

⁽³⁴⁾ L-ESMA indikat li l-finanzjament kollettiv ibbażat fuq l-investment iġorr riskju ta' użu hażin għall-finanzjament tat-terroriżmu, partikolarment fejn il-pjattaformi jwettqu diligenza limitata jew l-ebda diligenza fuq is-sidien tal-proġetti u l-proġetti tagħhom. Is-sidien tal-proġetti jistgħu jużaw pjattaformi tal-finanzjament kollettiv ibbażat fuq l-investment sabiex jiġbru fondi biex jifinanzjaw it-terroriżmu, kemm bil-miftuh kif ukoll b'mod sigriet. ESMA, Questions and Answers Investment-based crowdfunding: money laundering/terrorist financing. (Mhux disponibbli bil-Malti) Ara https://www.esma.europa.eu/sites/default/files/library/2015/11/esma_2015_1005_qa_crowdfunding_money_laundering_and_terrorist_financing.pdf

⁽³⁵⁾ Ara l-abbozz ta' Regolament. B'mod partikolari, l-Artikolu 9 jirrikjedi li l-pagamenti għat-tranzazzjonijiet ta' finanzjament kollettiv iduru jsiru permezz ta' entitajiet awtorizzati skont id-Direttiva dwar is-Servizzi ta' Pagament (PSD – Payment Service Directive) u għaldaqstant, soġġetti għar-raba' Direttiva dwar il-Hasil tal-Flus (AMLD – Anti-Money Laundering Directive), kemm jekk il-pagament isir permezz tal-pjattaforma nnifisha kif ukoll jekk permezz ta' parti terza. L-Artikolu 9 jistipula wkoll li l-fornituri tas-servizz ta' finanzjament kollettiv iduru jiżguraw li s-sidien tal-proġetti jaċċettaw il-finanzjament tal-offerti ta' finanzjament kollettiv jew kull pagament ieħor permezz ta' entità awtorizzata skont id-PSD biss. L-Artikolu 10 jintroduċi rekwiżiti għar-"reputazzjoni tajba" tal-manigġers, li jinkludi n-nuqqas ta' preżenza ta' kwalunkwe rekord kriminali skont il-legiżlazzjoni dwar l-ħasil tal-flus. L-Artikolu 13 jirrikjedi li l-Awtoritajiet Nazzjonali Kompetenti (NCAs – National Competent Authorities), inklużi l-awtoritajiet nazzjonali kompetenti deżinjati skont id-dispożizzjonijiet tad-Direttiva (UE) 2015/849, jinnotifikaw lill-ESMA b'kull kwistjoni li tkun rilevanti skont l-AMLD u li tinvolvi pjattaforma ta' finanzjament kollettiv. L-ESMA tista' sussegwentement tirtira l-awtorizzazzjoni abbażi ta' din l-informazzjoni.

⁽³⁶⁾ L-Artikolu 38 tal-abbozz ta' Regolament

⁽³⁷⁾ Ara l-Artikolu 38 tal-abbozz ta' Regolament. F'harsa ġenerali lejn kull punt, il-proposta tiddikjara li l-Kummissjoni għandha tressaq rapport lill-Parlament Ewropew u lill-Kunsill dwar l-applikazzjoni tar-Regolament sa perjodu ta' żmien li għandu jiġi speċifikat (sentejn). Ir-rapport għandu jivvaluta "l-htieġa u l-proporzjonalità li l-fornituri ta' servizzi ta' finanzjament kollettiv jiġu soġġetti għal obbligi ta' konformità mad-dispożizzjonijiet nazzjonali" (fir-rigward tal-ħasil tal-flus u l-finanzjament tat-terroriżmu). Fejn adatt, dan ir-rapport għandu jiġi akkumpanjat minn proposta legiżlattiva.

⁽³⁸⁾ Ara n-nota f'qiegħ il-paġna preċedenti: abbażi tal-Artikolu 38 msemmi qabel, dan jidher għalhekk li huwa l-uniku żmien fejn tista' tittiehed deċiżjoni dwar il-pjattaformi tal-finanzjament kollettiv għandhomx jiġu soġġetti għal dawn ir-regoli.

3.26. B'mod partikolari fid-dawl tal-oġġettivi segwiti, huwa evidenti li t-trattament fiskali tad-dhul mill-finanzjament kollettiv u l-obbligi dwar id-debituri ⁽³⁹⁾ f'dan il-qasam mhumiex indirizzati jew diskuss fil-proposti attwali ⁽⁴⁰⁾. Dan huwa minkejja l-fatt li wiehed jista' jassumi b'mod raġonevoli li t-tassazzjoni hija wahda mill-fatturi determinanti jekk din l-inizjattiva tkunx ta' suċċess jew le. Ghalhekk, il-Kumitat jitlob li dawn l-aspetti jitqiesu. Jekk ikun meħtieġ, ir-regoli għandhom jiġu adattati fil-livell xieraq.

Nibdew b'kawtela, nibnu l-kredibbiltà u nżommu għajnejna fuq il-ġejjieni

3.27. Sabiex din il-proposta relatata mas-suq ikollha suċċess ġenwin, huwa tal-akbar importanza li jkun hemm il-kunses ta' kulhadd. Dan ser jiġri biss jekk l-intraprizi u l-investituri jagħmlu użu effettiv u estensiv tal-qafas ta' sostenn mahluq skont il-proposti attwali. Huwa biss b'hekk li jista' johroġ fid-dieher suq ta' veru fejn id-domanda u l-provvista għall-kreditu jistgħu jingħaqdu flimkien. Għall-KESE, huwa importanti li tinbena l-kredibbiltà fil-fażi inizjali, u li nibdew b'attenzjoni u b'kawtela, b'aktar enfasi fuq il-ġestjoni tar-riskju u l-fatturi ambjentali.

3.28. Fil-fehma tal-Kumitat, il-proposti għandhom ċertament jipprevedu miżuri regolari biex jiġi segwit, evalwat u jitkejjel is-suċċess tad-29 reġim sabiex jiġi żgurat il-ġejjieni tiegħu. Sistemi oħra ta' finanzjament kollettiv li jeżistu fl-Istati Membri għandhom ikunu involuti wkoll f'dan l-eżerċizzju. Huwa importanti li wiehed jitgħallem mill-aħjar Prattiki tas-suq u li jiġu inkorporati fis-sistema Ewropea. Hawnhekk huma ugwalment importanti il-konsultazzjoni u d-djalogu mal-partijiet interessati kollha.

Brussell, il-11 ta' Lulju 2018.

Il-President
tal-Kumitat Ekonomiku u Soċjali Ewropew
Luca JAHIER

⁽³⁹⁾ Dak li b'mod speċifiku qiegħed jiġi riferit għalih hawnhekk huma l-obbligi fuq id-debituri ta' (fost affarijiet oħra) imgħax u dividendi, abbażi tal-obbligi ta' trasparenza, pereżempju l-obbligi ta' żamma u rappurtar.

⁽⁴⁰⁾ Dan jikkonċerna "fattur ambjentali" iehor li l-Kumitat talab li jiġi kkunsidrat fil-punt 3.9.